

പതിനഞ്ചാം കേരള നിയമസഭ

ഒൻപതാം സമ്മേളനം

2023 സെപ്റ്റംബർ 13, ബുധൻ

നക്ഷത്രചിഹ്നമിട്ട ചോദ്യങ്ങൾ

[ആകെ ചോദ്യങ്ങൾ--30]

മറുപടി നൽകുന്ന മന്ത്രിമാർ

മുഖ്യമന്ത്രി

ആരോഗ്യ- വനിത-ശിശുവികസന വകുപ്പ് മന്ത്രി

ക്ഷേത്ര-പൊതുവിതരണ വകുപ്പ് മന്ത്രി

തദ്ദേശ സ്വയംഭരണം, എക്സൈസ് വകുപ്പ് മന്ത്രി

ആരോഗ്യ മേഖലയിൽ വിവര സാങ്കേതികവിദ്യാധിഷ്ഠിത സേവനങ്ങൾ

*151 ശ്രീ. പി. ബാലചന്ദ്രൻ

ശ്രീ പി എസ് സുപാൽ

ശ്രീമതി സി. കെ. ആശ

ശ്രീ. വി. ആർ. സുനിൽകുമാർ : താഴെ കാണുന്ന ചോദ്യങ്ങൾക്കു ആരോഗ്യ- വനിത- ശിശുവികസന വകുപ്പ് മന്ത്രി സദയം മറുപടി നൽകുമോ:

- (എ) സംസ്ഥാനത്ത് ആരോഗ്യ മേഖലയിലെ പ്രവർത്തനങ്ങളും സേവനങ്ങളും വിവര സാങ്കേതികവിദ്യാധിഷ്ഠിതമായി പരിഷ്കരിക്കേണ്ടതിന്റെ ആവശ്യകത ശ്രദ്ധയിൽപ്പെട്ടിട്ടുണ്ടോ; വിശദമാക്കുമോ;
- (ബി) ഇ-ഹെൽത്ത് പദ്ധതിയുടെ ഭാഗമായി പൂർണ്ണമായും കടലാസുരഹിത ആശുപത്രികൾ സജ്ജീകരിക്കാൻ കഴിഞ്ഞിട്ടുണ്ടോ; വിവര സാങ്കേതികവിദ്യാധിഷ്ഠിതമായി ആരോഗ്യ മേഖലയിൽ മെച്ചപ്പെട്ട സേവനങ്ങൾ ഉറപ്പുവരുത്തുന്നതിന് എന്തെല്ലാം നടപടികളാണ് സ്വീകരിച്ചിട്ടുള്ളത്; വിശദമാക്കുമോ;
- (സി) ഇ-സഞ്ജീവനി പദ്ധതിയുടെ പ്രവർത്തന പുരോഗതി വ്യക്തമാക്കാമോ; ടെലിമെഡിസിൻ സംവിധാനം ശക്തിപ്പെടുത്തുന്നതിന് ആവശ്യമായ നടപടികൾ സ്വീകരിച്ചിട്ടുണ്ടോ; വിശദമാക്കുമോ;
- (ഡി) മെഡിക്കൽ കോളേജ് ആശുപത്രികൾ ഉൾപ്പെടെയുള്ള സർക്കാർ ആശുപത്രികളിൽ ഇ-പേയ്മെന്റ് സംവിധാനം നിലവിലില്ലാത്തതിനാൽ പൊതുജനങ്ങൾ നേരിടുന്ന ബുദ്ധിമുട്ടുകൾ ശ്രദ്ധയിൽപ്പെട്ടിട്ടുണ്ടോ; ഡെബിറ്റ് കാർഡ്, ഗൂഗിൾ-പേ, ഫോൺ-പേ പോലുള്ള സേവനങ്ങൾ സർക്കാർ ആശുപത്രികളിൽ ഏർപ്പെടുത്താൻ നടപടികൾ സ്വീകരിക്കുമോ; വിശദമാക്കാമോ?

ത്രിതല പഞ്ചായത്തുകളുടെ പ്രവർത്തനം കാര്യക്ഷമമാക്കാൻ നടപടി

***152 ശ്രീ തോമസ് കെ തോമസ്
ശ്രീ കോവൂർ കുഞ്ഞുമോൻ
ശ്രീ കെ ബി ഗണേഷ് കുമാർ**

ശ്രീ. കെ.പി.മോഹനൻ : താഴെ കാണുന്ന ചോദ്യങ്ങൾക്കു തദ്ദേശ സ്വയംഭരണം, എക്സൈസ് വകുപ്പ് മന്ത്രി സദയം മറുപടി നൽകുമോ:

- (എ) സംസ്ഥാനത്തെ ത്രിതല പഞ്ചായത്തുകളുടെ പ്രവർത്തനം കൂടുതൽ കാര്യക്ഷമമാക്കാൻ സ്വീകരിച്ചുവരുന്ന നടപടികൾ വിശദമാക്കാമോ;
- (ബി) ത്രിതല പഞ്ചായത്തുകൾ വഴി നൽകുന്ന സേവനങ്ങൾ കാലതാമസം കൂടാതെ ലഭ്യമാക്കാൻ എന്തൊക്കെ നടപടികളാണ് സ്വീകരിച്ചുവരുന്നതെന്ന് അറിയിക്കുമോ;
- (സി) ത്രിതല പഞ്ചായത്തുകളുടെ പ്രവർത്തനം വിപുലീകരിക്കാനും സ്ത്രീകൾ, കുട്ടികൾ, മുതിർന്ന പൗരന്മാർ എന്നിവർക്ക് വിവിധ സേവനങ്ങൾ കാലതാമസം കൂടാതെ ലഭ്യമാക്കുന്ന തരത്തിൽ വാർഡുകൾതോറുമുള്ള പ്രവർത്തനങ്ങൾ കാര്യക്ഷമമാക്കുന്നതിനും നടപടി സ്വീകരിക്കുമോ; വിശദാംശം ലഭ്യമാക്കുമോ?

മൾട്ടിലെവൽ മാർക്കറ്റിംഗ്, ഡയറക്ട് സെല്ലിംഗ് കമ്പനികളെ നിയന്ത്രിക്കാൻ നടപടി

***153 ശ്രീ ജി എസ് ജയലാൽ
ശ്രീ. ഇ കെ വിജയൻ
ശ്രീ. ഇ. ടി. ടൈസൺ മാസ്റ്റർ**

ശ്രീ. വാഴൂർ സോമൻ : താഴെ കാണുന്ന ചോദ്യങ്ങൾക്കു ഭക്ഷ്യ-പൊതുവിതരണ വകുപ്പ് മന്ത്രി സദയം മറുപടി നൽകുമോ:

- (എ) കേരളത്തിൽ വിതരണ ശൃംഖലകൾ സൃഷ്ടിച്ച് വ്യാപാരം നടത്തുന്ന മൾട്ടിലെവൽ മാർക്കറ്റിംഗ്, ഡയറക്ട് സെല്ലിംഗ് കമ്പനികളുടെ വർദ്ധിച്ചുവരുന്ന സാന്നിധ്യവും നിയമമന്ദിര്യം പ്രവർത്തനങ്ങളും ശ്രദ്ധയിൽപ്പെട്ടിട്ടുണ്ടോ; വിശദമാക്കാമോ;
- (ബി) പ്രസ്തുത കമ്പനികളെ നിയന്ത്രിക്കാൻ സർക്കാർ സംവിധാനം ഒരുക്കുമോ; എങ്കിൽ എന്ത് നടപടി സ്വീകരിക്കുവാനാണ് ഉദ്ദേശിക്കുന്നതെന്ന് വിശദമാക്കാമോ;
- (സി) 2019-ലെ ഉപഭോക്തൃ നിയമം പാലിക്കാത്ത പ്രസ്തുത കമ്പനികൾക്കെതിരെ നടപടി സ്വീകരിക്കുമോ; വിശദമാക്കാമോ;
- (ഡി) മണി ചെയിൻ, പിരമിഡ് സ്കീമുകൾ എന്നിവ നടത്തി ജനങ്ങളെ തട്ടിപ്പിനിരയാക്കുന്ന വ്യാജ കമ്പനികൾക്കെതിരെ ഉപഭോക്തൃകാര്യ വകുപ്പ് നടപടി സ്വീകരിക്കുമോ; വിശദമാക്കാമോ;
- (ഇ) ഓൺലൈൻ വ്യാപാരങ്ങൾ വ്യാപകമാകുന്ന ഈ കാലഘട്ടത്തിൽ ഉപഭോക്തൃ ബോധവൽക്കരണത്തിന് കൂടുതൽ നടപടികൾ സ്വീകരിച്ചിട്ടുണ്ടോ; വിശദമാക്കാമോ?

ലൈഫ് പദ്ധതി

***154 ശ്രീ. കെ.വി.സുമേഷ്
ശ്രീ എം നൗഷാദ്**

ശ്രീ വി കെ പ്രശാന്ത്: താഴെ കാണുന്ന ചോദ്യങ്ങൾക്കു തദ്ദേശ സ്വയംഭരണം, എക്സൈസ് വകുപ്പ് മന്ത്രി സദയം മറുപടി നൽകുമോ:

- (എ) ലൈഫ് പദ്ധതിയിലൂടെ 2022-23 സാമ്പത്തിക വർഷം വരെ എത്ര വീടുകൾ പൂർത്തിയാക്കാനാണ് ലക്ഷ്യമിട്ടത്; വിശദമാക്കുമോ;
- (ബി) ലൈഫ് പദ്ധതിയിൽ കേന്ദ്ര വിഹിതമായി ലഭ്യമായ തുകയുടെ വിശദാംശം അറിയിക്കാമോ;
- (സി) സംസ്ഥാന വിഹിതമായി എത്ര തുക ചെലവഴിക്കാൻ കഴിഞ്ഞിട്ടുണ്ട്;
- (ഡി) മറ്റ് സംസ്ഥാനങ്ങളിലെ ഭവന പദ്ധതികളിലുള്ള കേന്ദ്ര സഹായം വിലയിരുത്തിയിട്ടുണ്ടോ;
- (ഇ) ലൈഫ് ഗുണഭോക്താക്കൾക്ക് ജീവനോപാധിയും അന്തസ്സുള്ള ജീവിതവും ഉറപ്പാക്കുന്നതിന് സ്വീകരിച്ച നടപടികൾ വിശദമാക്കാമോ?

കെ-സ്റ്റോർ പദ്ധതിയുടെ പുരോഗതി

*155 **ശ്രീ. കുറുക്കോളി മൊയ്തീൻ**

ശ്രീ. പി. ഉബൈദുള്ള

ശ്രീ. പി. അബ്ദുൽ ഹമീദ്

ശ്രീ. യു. എ. ലത്തീഫ്: താഴെ കാണുന്ന ചോദ്യങ്ങൾക്കു ഭക്ഷ്യ-പൊതുവിതരണ വകുപ്പ് മന്ത്രി സദയം മറുപടി നൽകുമോ:

- (എ) കെ-സ്റ്റോർ പദ്ധതിയുടെ പുരോഗതി വിശദമാക്കാമോ; പ്രസ്തുത പദ്ധതി വഴി ഗ്രാമീണ മേഖലയിലെ റേഷൻകടകൾ നവീകരിക്കുന്നതിലൂടെ ഭക്ഷ്യവകുപ്പ് ലക്ഷ്യമിടുന്ന നേട്ടങ്ങൾ എന്തെല്ലാം; വ്യക്തമാക്കാമോ;
- (ബി) ഉദ്ഘാടനം ചെയ്ത് ഒരു വർഷം പിന്നിട്ടിട്ടും സബ്സിഡി സാധനങ്ങളും സേവനങ്ങളും പ്രസ്തുത പദ്ധതി വഴി ലഭ്യമാക്കി പൊതുവിതരണം ശക്തിപ്പെടുത്തുമെന്ന പ്രഖ്യാപനം യാഥാർത്ഥ്യമാക്കാൻ സാധിക്കാതെ പോയ സാഹചര്യം വിശദമാക്കാമോ;
- (സി) ബാങ്കിംഗ്, അക്ഷയ സേവനങ്ങൾ എന്നിവ കെ-സ്റ്റോർ വഴി ലഭ്യമാക്കുവാൻ ഉദ്ദേശിക്കുന്നുണ്ടോ; എങ്കിൽ ഇവ എന്നത്തേക്ക് ആരംഭിക്കുവാൻ സാധിക്കുമെന്ന് വ്യക്തമാക്കാമോ?

മാലിന്യമുക്ത കേരളം

*156 **ശ്രീ . മുഹമ്മദ് മുഹസിൻ**

ശ്രീ ഇ ചന്ദ്രശേഖരൻ

ശ്രീ വി ശശി

ശ്രീ. സി.സി. മുക്തൻ : താഴെ കാണുന്ന ചോദ്യങ്ങൾക്കു തദ്ദേശ സ്വയംഭരണം, എക്സൈസ് വകുപ്പ് മന്ത്രി സദയം മറുപടി നൽകുമോ:

- (എ) സംസ്ഥാനത്ത് ഘട്ടം ഘട്ടമായി നടപ്പിലാക്കുന്ന മാലിന്യമുക്ത കേരളം കർമ്മപരിപാടിയുടെ ആദ്യഘട്ടത്തിൽ മികച്ച നേട്ടം കൈവരിക്കാൻ സാധിച്ചിട്ടുണ്ടോ; വിശദമാക്കുമോ;
- (ബി) മാലിന്യ സംസ്കരണത്തിലെ നേട്ടങ്ങൾ നിലനിർത്തുന്നതോടൊപ്പം വസ്തുതാപരമായ

വിലയിരുത്തലുകൾ നടത്തി തുടർ നടപടികൾ കാര്യക്ഷമമാക്കാൻ നടപടി സ്വീകരിച്ചിട്ടുണ്ടോ; വിശദമാക്കാമോ;

(സി) ഹരിതകർമ്മസേനയുടെ പ്രവർത്തനത്തിലൂടെ റിസോഴ്സ് റിക്കവറി ഫെസിലിറ്റിയിലെത്തുന്ന പ്ലാസ്റ്റിക് മാലിന്യങ്ങൾ റോഡ് ടാറിങ്ങിനായി പുനരുപയോഗിക്കുന്നത് വഴി പരിസ്ഥിതി മലിനീകരണം കുറയ്ക്കാൻ സാധിക്കുന്നുണ്ടോ; വിശദമാക്കാമോ;

(ഡി) പാഴ് വസ്തുക്കളിൽ നിന്നും മികച്ച ഉല്പന്നങ്ങളുണ്ടാക്കുന്ന ഹരിതസംരംഭങ്ങൾ തുടങ്ങിയും മറ്റ് നൂതന സംരംഭ മാതൃകകൾ നടപ്പാക്കിയും ഹരിതകർമ്മസേനയെ സ്വയംപര്യാപ്തമാക്കാൻ നടപടികൾ സ്വീകരിച്ചിട്ടുണ്ടോ; ഹരിതകർമ്മസേനയുടെ വരുമാനം ഗണ്യമായി വർദ്ധിച്ചിട്ടുണ്ടോ; വിശദമാക്കാമോ?

കാരുണ്യ സുരക്ഷാ പദ്ധതി

*157 **ശ്രീ. ടി. വി. ഇബ്രാഹിം**
ശ്രീ. പി. കെ. ബഷീർ
ശ്രീ. നജീബ് കാന്തപുരം

ശ്രീ. എ. കെ. എം. അഷ്റഫ് : താഴെ കാണുന്ന ചോദ്യങ്ങൾക്കു ആരോഗ്യ- വനിത- ശിശുവികസന വകുപ്പ് മന്ത്രി സദയം മറുപടി നൽകുമോ:

(എ) കാരുണ്യ സുരക്ഷാ പദ്ധതിയിലെ തുക നൽകുന്നതിൽ കുടിശ്ശിക വരുത്തിയത് സൗജന്യ ചികിത്സ ലഭിക്കേണ്ട സാധാരണക്കാരെ പ്രതികൂലമായി ബാധിച്ചതായ പരാതി ശ്രദ്ധയിൽപ്പെട്ടിട്ടുണ്ടോ;

(ബി) സർക്കാർ മേഖലയിലെയും സ്വകാര്യ മേഖലയിലെയും ആശുപത്രികൾക്ക് നൽകേണ്ട കുടിശ്ശിക കണക്കാക്കിയിട്ടുണ്ടോ; വിശദാംശം നൽകുമോ;

(സി) കുടിശ്ശിക വരുത്തിയതിനാൽ വിലപിടിപ്പുള്ള മരുന്നുകൾ വിതരണം ചെയ്യുന്ന ഏജൻസികൾ അവയുടെ വിതരണം നിർത്തിവെച്ചിട്ടുണ്ടോ;

(ഡി) പ്രസ്തുത പദ്ധതി നേരിടുന്ന പ്രതിസന്ധി എപ്രകാരം പരിഹരിക്കാനാണ് ഉദ്ദേശിക്കുന്നതെന്ന് വിശദമാക്കുമോ?

ദേശീയപാത വികസനം

*158 **ശ്രീ. പി.പി. ചിത്തരഞ്ജൻ**
ശ്രീ. എ. സി. മൊയ്തീൻ
ശ്രീ വി കെ പ്രശാന്ത്

ശ്രീ. മുരളി പെരുമ്പള്ളി : താഴെ കാണുന്ന ചോദ്യങ്ങൾക്കു മുഖ്യമന്ത്രി സദയം മറുപടി നൽകുമോ:

(എ) ഈ സർക്കാർ അധികാരത്തിൽ വന്നശേഷം പൂർത്തീകരിച്ച ദേശീയപാത വികസന പദ്ധതികൾ ഏതൊക്കെയാണെന്ന് വിശദമാക്കാമോ;

(ബി) പ്രസ്തുത പദ്ധതികൾ പൂർത്തീകരിക്കാൻ സംസ്ഥാന സർക്കാർ സ്വീകരിച്ച നടപടികളെന്തെല്ലാമാണെന്ന് വ്യക്തമാക്കാമോ;

(സി) ദേശീയപാത-66 വികസനം എപ്പോൾ പൂർത്തീകരിക്കാനാണ് ലക്ഷ്യമിട്ടിരിക്കുന്നത്;

അറിയിക്കുമോ;

- (ഡി) ദേശീയപാത-66-ലെ അരൂർ-തുറവൂർ സ്ട്രെച്ചിൽ ഫ്ലൈഓവർ പാതയുടെ പണി ഏത് ഘട്ടത്തിലാണെന്ന് വ്യക്തമാക്കാമോ;
- (ഇ) ഇടപ്പള്ളി - അരൂർ സ്ട്രെച്ചിൽ ഫ്ലൈഓവർ പാത പരിഗണനയിലുണ്ടോ; വിശദമാക്കാമോ?

മാലിന്യ നിർമ്മാർജ്ജന പ്രവർത്തനങ്ങൾ

*159 **ശ്രീ. ജോബ് മൈക്കിൾ**

ശ്രീ. സെബാസ്റ്റ്യൻ കുളത്തുകൽ

ഡോ. എൻ. ജയരാജ്

ശ്രീ. പ്രമോദ് നാരായൺ : താഴെ കാണുന്ന ചോദ്യങ്ങൾക്കു തദ്ദേശ സ്വയംഭരണം, എക്സൈസ് വകുപ്പ് മന്ത്രി സദയം മറുപടി നൽകുമോ:

- (എ) ഈ സർക്കാർ അധികാരത്തിൽ വന്നതിനുശേഷം സംസ്ഥാനത്ത് മാലിന്യ സംസ്കരണത്തിന് ആവശ്യമായ ഭൗതിക സാഹചര്യങ്ങൾ ഏർപ്പെടുത്തുന്നതിലും ഫലപ്രദമായി പ്രവർത്തിപ്പിക്കുന്നതിലുമുള്ള പുരോഗതി അറിയിക്കാമോ;
- (ബി) പൊതുനിരത്തുകളിലും ജലാശയങ്ങളിലും നിക്ഷേപിക്കപ്പെട്ടിട്ടുള്ള മാലിന്യം സമ്പൂർണ്ണമായി നീക്കം ചെയ്യുന്നതിന് എന്തൊക്കെ നടപടികളാണ് സ്വീകരിച്ചുവരുന്നത്; വിശദമാക്കാമോ;
- (സി) ഇ-മാലിന്യം, കുപ്പിച്ചില്ലുകൾ, പ്ലാസ്റ്റിക് എന്നീ അജൈവ മാലിന്യങ്ങൾ ശേഖരിക്കുന്നതിലും സംസ്കരിക്കുന്നതിലും നൂതന സാങ്കേതികവിദ്യ ഉപയോഗപ്പെടുത്തിയുള്ള കേന്ദ്രീകൃത സംവിധാനം സംസ്ഥാനത്ത് എവിടെയെങ്കിലും പ്രാവർത്തികമാക്കിയിട്ടുണ്ടോ; വിശദാംശം അറിയിക്കാമോ;
- (ഡി) ഖരമാലിന്യ സംസ്കരണ മേഖലയിൽ നിലവിലുള്ള വിൻഡ്രോ കമ്പോസ്റ്റിംഗ്, ബയോമെത്തനേഷൻ, ഓർഗാനിക് വേസ്റ്റ് കൺവെർട്ടർ മുതലായ സാങ്കേതികവിദ്യകൾ സമന്വയിപ്പിച്ച് തദ്ദേശ സ്വയംഭരണ വകുപ്പിന് കീഴിലുള്ള സോഷ്യോ ഇക്കണോമിക് യൂണിറ്റ് ഫൗണ്ടേഷൻ വികസിപ്പിച്ചെടുത്ത ഡീവാട്ടേർഡ് കമ്പോസ്റ്റിംഗ് സിസ്റ്റത്തിന്റെ വിശദാംശം അറിയിക്കാമോ;
- (ഇ) സംസ്ഥാനത്ത് എവിടെയെങ്കിലും ഡീവാട്ടേർഡ് കമ്പോസ്റ്റിംഗ് സിസ്റ്റം പരീക്ഷണാടിസ്ഥാനത്തിൽ നടപ്പാക്കിയിട്ടുണ്ടോ; ഇത് വിജയകരമാണോയെന്ന് വിലയിരുത്തിയിട്ടുണ്ടോ; എങ്കിൽ ഇത് സംസ്ഥാനത്ത് മുഴുവൻ വ്യാപിപ്പിക്കുന്നതിന് നടപടി സ്വീകരിക്കാമോ;
- (എഫ്) തദ്ദേശ സ്വയംഭരണ വകുപ്പ് ഫണ്ടിന് പുറമെ എം.എൽ.എ., എം.പി. എന്നീ ഫണ്ടുകൾ ഇതിനായി വിനിയോഗിക്കുന്നതിനുള്ള മാനദണ്ഡങ്ങളിൽ ഇളവ് വരുത്താൻ ധനകാര്യ വകുപ്പിന് നിർദ്ദേശം നൽകുമോ?

ആന്റിബയോട്ടിക്സുകളുടെ ഉപയോഗം നിയന്ത്രിക്കാൻ നടപടി

*160 **ശ്രീ ഇ ചന്ദ്രശേഖരൻ**

ശ്രീ വി ശശി

ശ്രീ . മുഹമ്മദ് മുഹസിൻ

ശ്രീ. സി.സി. മുക്തൻ : താഴെ കാണുന്ന ചോദ്യങ്ങൾക്കു ആരോഗ്യ- വനിത- ശിശുവികസന വകുപ്പ് മന്ത്രി സദയം മറുപടി നൽകുമോ:

- (എ) സംസ്ഥാനത്ത് വില്പന നടത്തുന്ന മരുന്നുകളിൽ ഇരുപത് ശതമാനവും ആന്റിബയോട്ടിക്കാണ് എന്ന് സംബന്ധിച്ച വാർത്തകൾ ശ്രദ്ധയിൽപ്പെട്ടിട്ടുണ്ടോ; വിശദമാക്കാമോ;
- (ബി) പ്രതിരോധം, വീര്യം എന്നിവ അടിസ്ഥാനപ്പെടുത്തി ആന്റിബയോട്ടിക്കിന്റെ ഉപയോഗം ലോകാരോഗ്യ സംഘടന നിജപ്പെടുത്തിയിട്ടുണ്ടോ; വിശദമാക്കാമോ;
- (സി) കേരള ഡ്രഗ്സ് കൺട്രോൾ വിഭാഗത്തിന്റെ കണക്കനുസരിച്ച് 2022-ൽ സ്വകാര്യ ഫാർമസികൾ വഴി വിറ്റഴിച്ച നാൽപ്പത് ആന്റിബയോട്ടിക്കുകളിൽ ഇരുപത്തിയേഴും നിയന്ത്രിച്ച് മാത്രം ഉപയോഗിക്കേണ്ട വാച്ച് ഗ്രൂപ്പിൽ ഉൾപ്പെടുന്നവയാണ് എന്ന് ശ്രദ്ധയിൽപ്പെട്ടിട്ടുണ്ടോ; വിശദമാക്കാമോ;
- (ഡി) സ്വയം ചികിത്സയും അമിത ആന്റിബയോട്ടിക് ഉപയോഗവും പാരമ്പര്യത്തിലെത്തിയതിനാൽ ആന്റിബയോട്ടിക്കുകളെ പ്രതിരോധിക്കാൻ അണക്കൾക്ക് ശേഷി നൽകുന്ന ഇ. എസ്. ബി. എൽ. എൻസൈം (എക്സ്ട്രാൻഡഡ് സ്പെക്ട്രം ബീറ്റാ ലാക്റ്റമേസ്) ഉല്പാദനം കോവിഡ് കാലയളവിൽ കൂടിയിട്ടുണ്ട് എന്ന് സംബന്ധിച്ച വാർത്തകൾ ശ്രദ്ധയിൽപ്പെട്ടിട്ടുണ്ടോ; വിശദമാക്കാമോ;
- (ഇ) രാജ്യത്ത് ആദ്യമായി എ.എം.ആർ. (ആന്റി മൈക്രോബിയൽ റെസിസ്റ്റൻസ്) നെതിരെ കർമ്മപദ്ധതി ആവിഷ്കരിച്ച് കേരളം മാതൃകയായിട്ടുണ്ടോ; വിശദാംശം ലഭ്യമാക്കാമോ?

സ്കൂൾ തലത്തിൽ പ്രത്യേക ആരോഗ്യ പദ്ധതി

*161 **ശ്രീ എം മുക്തൻ**
ശ്രീമതി കെ. കെ. ശൈലജ ടീച്ചർ
ശ്രീ. പി. ടി. എ. റഹീം

ശ്രീ സി കെ ഹരീന്ദ്രൻ : താഴെ കാണുന്ന ചോദ്യങ്ങൾക്കു ആരോഗ്യ- വനിത- ശിശുവികസന വകുപ്പ് മന്ത്രി സദയം മറുപടി നൽകുമോ:

- (എ) കുട്ടികളുടെ സമഗ്രമായ ശാരീരിക, മാനസിക ആരോഗ്യവികാസത്തിനായി സ്കൂൾ തലത്തിൽ പ്രത്യേക ആരോഗ്യ പദ്ധതിക്ക് രൂപം കൊടുത്തിട്ടുണ്ടോ; ഏതൊക്കെ വകുപ്പുകളെയും സംവിധാനങ്ങളെയും ഏകോപിപ്പിച്ചു കൊണ്ടാണ് പദ്ധതി നടപ്പാക്കാൻ ഉദ്ദേശിക്കുന്നതെന്നും പദ്ധതിയുടെ ഉദ്ദേശ ലക്ഷ്യങ്ങളെന്തെല്ലാമാണെന്നും ഇതിനായി എന്തൊക്കെ പ്രവർത്തനങ്ങളാണ് ആവിഷ്കരിച്ച് നടപ്പാക്കാൻ ഉദ്ദേശിക്കുന്നതെന്നുമുള്ള വിശദാംശം നൽകുമോ;
- (ബി) കുട്ടികൾക്ക് ആരോഗ്യവിദ്യാഭ്യാസം നൽകുന്നതിന് പദ്ധതി വിഭാവനം ചെയ്യുന്നുണ്ടോ; ആരോഗ്യമുള്ള തലമുറയെ വാർത്തെടുക്കുന്നതിൽ പ്രസ്തുത പദ്ധതി എത്രത്തോളം സഹായകമാണ്; വിശദാംശം നൽകാമോ;
- (സി) കുട്ടികളുടെ ശാരീരിക, മാനസിക വളർച്ച ഉറപ്പാക്കുന്നതോടൊപ്പം പഠന പരിമിതികൾ, കാഴ്ച പരിമിതികൾ, ശുചിത്വ പ്രോത്സാഹനം തുടങ്ങിയ മേഖലകളിലും പദ്ധതി

ആവിഷ്കരിക്കുന്നതിന് ലക്ഷ്യമിടുന്നുണ്ടോ?

ലഹരി സംബന്ധിച്ച നിയമങ്ങളുടെ ദുരുപയോഗം

***162 ശ്രീ. എം. വിൻസെന്റ്**
ശ്രീ. സനീഷ്കുമാർ ജോസഫ്
ശ്രീ. ടി. ജെ. വിനോദ്

ശ്രീമതി കെ. കെ. രമ : താഴെ കാണുന്ന ചോദ്യങ്ങൾക്കു തദ്ദേശ സ്വയംഭരണം, എക്സൈസ് വകുപ്പ് മന്ത്രി സദയം മറുപടി നൽകുമോ:

- (എ) സംസ്ഥാനത്ത് ലഹരി സംബന്ധിച്ച നിയമവ്യവസ്ഥകൾ ദുരുപയോഗം ചെയ്ത് നിരപരാധികളെ അറസ്റ്റ് ചെയ്ത് ജയിലിലാക്കുന്ന സംഭവങ്ങൾ ഗൗരവമായി കാണുന്നുണ്ടോ;
- (ബി) ചാലക്കുടിയിലുള്ള ബ്യൂട്ടീഷ്യനായ സ്ത്രീയെ ചെയ്യാത്ത കുറ്റത്തിന്റെ പേരിൽ എഴുപത്തിയൊന്ന് ദിവസം ജയിലിൽ ഇട്ട സംഭവത്തിൽ അന്വേഷണം നടത്തിയിട്ടുണ്ടോ; പ്രസ്തുത സംഭവത്തിൽ വ്യാജ പരാതി നൽകിയ വ്യക്തിയെ കണ്ടെത്തിയിട്ടുണ്ടോ; വിശദമാക്കുമോ;
- (സി) എൽ.എസ്.ഡി. സ്റ്റാമ്പ് എന്ന് പറഞ്ഞ് ടിയാളിൽ നിന്ന് എക്സൈസ് പിടിച്ചെടുത്തത് കടലാസ് കഷണങ്ങൾ ആണെന്ന് ലാബ് പരിശോധനയിൽ കണ്ടെത്തിയിട്ടുണ്ടോ;
- (ഡി) മയക്കുമരുന്നുകേസുകളിൽ അറസ്റ്റ് ചെയ്യുമ്പോൾ പ്രാഥമികമായ അന്വേഷണം നടത്താൻ സംവിധാനങ്ങളുണ്ടോ എന്ന് വ്യക്തമാക്കാമോ;
- (ഇ) സമാനമായ സംഭവങ്ങൾ ആവർത്തിക്കാതിരിക്കാൻ നടപടി സ്വീകരിച്ചിട്ടുണ്ടോ; എങ്കിൽ വിശദമാക്കുമോ?

ടേക്ക് എ ബ്രേക്ക് പദ്ധതി

***163 ശ്രീ. എ. പ്രഭാകരൻ**
ഡോ. കെ. ടി. ജലീൽ
ശ്രീ എം രാജഗോപാലൻ

ശ്രീ. പി.വി. ശ്രീനിജിൻ : താഴെ കാണുന്ന ചോദ്യങ്ങൾക്കു തദ്ദേശ സ്വയംഭരണം, എക്സൈസ് വകുപ്പ് മന്ത്രി സദയം മറുപടി നൽകുമോ:

- (എ) സംസ്ഥാനത്തെ ദേശീയ പാതയോരങ്ങളിലും പ്രധാന സംസ്ഥാന പാതയോരങ്ങളിലും ബസ്സ്റ്റാന്റുകൾ, ഷോപ്പിംഗ് കോംപ്ലക്സുകൾ തുടങ്ങിയ സ്ഥലങ്ങളിലും ഉന്നത നിലവാരം പുലർത്തുന്ന ആധുനിക സൗകര്യങ്ങളോടുകൂടിയ പൊതുശുചിമുറി സമുച്ചയങ്ങൾ ഒരുക്കുകയെന്ന ലക്ഷ്യത്തോടെ വിഭാവനം ചെയ്ത ടേക്ക് എ ബ്രേക്ക് പദ്ധതിയുടെ പുരോഗതി വ്യക്തമാക്കുമോ;
- (ബി) പ്രസ്തുത പദ്ധതിയുടെ നിർമ്മാണ ചുമതലകൾ ഏതെല്ലാം ഏജൻസികൾ വഴിയാണ് നടത്താനുദ്ദേശിക്കുന്നത്; ഓരോ പ്രദേശങ്ങളിലെയും സാഹചര്യങ്ങൾക്കനുസരിച്ച് പ്രസ്തുത പദ്ധതി ഏതെല്ലാം തരത്തിലാണ് നടപ്പിലാക്കാനുദ്ദേശിക്കുന്നത്;
- (സി) ടേക്ക് എ ബ്രേക്ക് സെന്ററുകളിൽ എത്തുന്നവർക്ക് ഏതു സമയത്തും സുരക്ഷിതവും ആധുനിക സൗകര്യങ്ങളോടുകൂടിയതുമായ സേവനങ്ങൾ ഉറപ്പുവരുത്തുന്നതിന്

സെന്ററുകളുടെ നടത്തിപ്പ് സംബന്ധിച്ച മാർഗ്ഗനിർദ്ദേശങ്ങൾ രൂപപ്പെടുത്തിയിട്ടുണ്ടോ; നടത്തിപ്പ് ചുമതല ആർക്കെല്ലാം നൽകുന്നതിനാണ് തീരുമാനിച്ചിട്ടുള്ളതെന്ന് അറിയിക്കുമോ?

കെ.എച്ച്.ആർ.ഡബ്ല്യൂ.എസ്. പേ വാർഡുകൾ

*164 **ശ്രീ. പ്രമോദ് നാരായൺ**
ശ്രീ. ജോബ് മൈക്കിൾ
ഡോ. എൻ. ജയരാജ്

ശ്രീ. സെബാസ്റ്റ്യൻ കുളത്തുകൽ : താഴെ കാണുന്ന ചോദ്യങ്ങൾക്കു ആരോഗ്യ- വനിത- ശിശുവികസന വകുപ്പ് മന്ത്രി സദയം മറുപടി നൽകുമോ:

- (എ) കേരള ഹെൽത്ത് റിസർച്ച് വെൽഫെയർ സൊസൈറ്റിയുടെ (കെ.എച്ച്.ആർ.ഡബ്ല്യൂ.എസ്.) കീഴിലുള്ള പേ വാർഡുകൾ കോവിഡ് കാലത്ത് അതത് ആശുപത്രികൾക്ക് വിട്ടുനൽകിയിട്ടുണ്ടോ; എങ്കിൽ എവിടെയൊക്കെയെന്ന് അറിയിക്കാമോ;
- (ബി) ഇപ്രകാരം വിട്ടുനൽകിയ പേ വാർഡുകൾ ആശുപത്രി അധികൃതർ യഥാസമയം അറ്റകുറ്റപ്പണി നടത്താതെയും ഉപയോഗിക്കാതെയും കെ.എച്ച്.ആർ.ഡബ്ല്യൂ.എസ്.-ന് തിരികെ നൽകാതിരിക്കുകയും ചെയ്യുന്ന സാഹചര്യം ശ്രദ്ധയിൽപ്പെട്ടിട്ടുണ്ടോ;
- (സി) പേ വാർഡുകൾ വിട്ടുനൽകിയതിലൂടെ കെ.എച്ച്.ആർ.ഡബ്ല്യൂ.എസ്.-ന് ഉണ്ടായ വരുമാന നഷ്ടം കണക്കാക്കിയിട്ടുണ്ടോ; വിശദാംശം അറിയിക്കാമോ;
- (ഡി) സ്ഥലപരിമിതി മൂലം രോഗികൾക്കുണ്ടാകുന്ന അസൗകര്യങ്ങൾ പരിഹരിക്കാൻ പേ വാർഡുകൾ കെ.എച്ച്.ആർ.ഡബ്ല്യൂ.എസ്.-ന് തിരികെ നൽകാൻ നടപടി സ്വീകരിക്കാമോ?

ഭക്ഷ്യസുരക്ഷാ വകുപ്പിന്റെ പ്രവർത്തനങ്ങൾ

*165 **ശ്രീ . കെ .ഡി .പ്രസേനൻ**
ശ്രീ. പി. നന്ദകുമാർ
ശ്രീ. എം.വിജിൻ

ശ്രീ. കെ.കെ. രാമചന്ദ്രൻ : താഴെ കാണുന്ന ചോദ്യങ്ങൾക്കു ആരോഗ്യ- വനിത- ശിശുവികസന വകുപ്പ് മന്ത്രി സദയം മറുപടി നൽകുമോ:

- (എ) ഈ സർക്കാർ അധികാരത്തിൽ വന്നതിനുശേഷം സംസ്ഥാന ഭക്ഷ്യസുരക്ഷാ വകുപ്പ് നടത്തിയ പരിശോധനകളുടെയും മറ്റ് ബോധവൽക്കരണ പ്രവർത്തനങ്ങളുടെയും ഫലമായി ഉണ്ടായിട്ടുള്ള പ്രധാന നേട്ടങ്ങൾ എന്തെല്ലാമാണ്; എങ്കിൽ വിശദമാക്കുമോ;
- (ബി) പ്രസ്തുത കാലയളവിൽ സംസ്ഥാനത്തെ ഭക്ഷ്യസുരക്ഷയുമായി ബന്ധപ്പെട്ട് നടത്തിയ പ്രവർത്തനങ്ങളുടെ ഫലമായി എന്തെല്ലാം അംഗീകാരങ്ങൾ നേടാൻ കഴിഞ്ഞിട്ടുണ്ടെന്ന് അറിയിക്കാമോ;
- (സി) ഭക്ഷ്യസുരക്ഷാ വകുപ്പിന്റെ എൻഫോഴ്സ്മെന്റ് പ്രവർത്തനങ്ങൾ വ്യാപിപ്പിക്കുന്നതിന് ആവശ്യമായ തസ്തികകൾ സൃഷ്ടിക്കുന്നതിന് ഉദ്ദേശിക്കുന്നുണ്ടോ; എങ്കിൽ വിശദമാക്കുമോ?

കെ-ഫോൺ പദ്ധതിയിലൂടെ ലഭ്യമാക്കുന്ന ഓൺലൈൻ സേവനങ്ങൾ

***166 ശ്രീ. ലിനോ ജോസഫ്**
ശ്രീ. എം.വി.ഗോവിന്ദൻ മാസ്റ്റർ
ശ്രീ. എൻ. കെ. അക്ബർ

ശ്രീ. കെ. പ്രേംകുമാർ : താഴെ കാണുന്ന ചോദ്യങ്ങൾക്കു മുഖ്യമന്ത്രി സദയം മറുപടി നൽകുമോ:

- (എ) എല്ലാവർക്കും ഇന്റർനെറ്റ് എന്ന ലക്ഷ്യം നടപ്പിലാക്കുന്നതിന്റെ ഭാഗമായി സമസ്ത മേഖലയിലും ഇന്റർനെറ്റ് സേവനങ്ങൾക്ക് ഒപ്പംതന്നെ ജനങ്ങളുടെ നിത്യജീവിതവുമായി ബന്ധപ്പെട്ട പ്രശ്നങ്ങൾക്ക് പരിഹാരം കാണുന്നതിനും കൂടി കെ-ഫോൺ പദ്ധതി ഉപകരിക്കുന്നുണ്ടെന്ന് ഉറപ്പുവരുത്തുന്നതിന് കഴിഞ്ഞിട്ടുണ്ടോ; വിശദമാക്കാമോ;
- (ബി) കെ-ഫോൺ നെറ്റ്വർക്ക് മുഖേന ജനങ്ങൾക്ക് സർക്കാർ സേവനങ്ങൾ ഓൺലൈനായി ലഭ്യമാക്കുന്നതിൽ കൈവരിച്ച നേട്ടങ്ങൾ വിലയിരുത്തിയിട്ടുണ്ടോ; എങ്കിൽ വിശദമാക്കുമോ;
- (സി) മൊബൈൽ ആപ്പ്, വെബ്സൈറ്റ് എന്നിവ മുഖേന എന്തെല്ലാം സേവനങ്ങളാണ് ഓൺലൈനായി പൊതുജനങ്ങൾക്ക് നൽകാൻ സാധിച്ചിട്ടുള്ളത്; വിശദമാക്കുമോ;
- (ഡി) പൊതുജനങ്ങൾക്ക് സൗജന്യ വൈഫൈ, വീടുകൾ, ഓഫീസുകൾ എന്നിവിടങ്ങളിൽ ബ്രോഡ്ബാന്റ് കണക്ടിവിറ്റി, ഹൈസ്പീഡ് ഇന്റർനെറ്റ് എന്നിവ നൽകുന്നതോടൊപ്പം കെ-ഫോൺ പദ്ധതിയിലൂടെ ഐ.ടി. മേഖലയുടെ വളർച്ചയ്ക്ക് എന്തെല്ലാം സംഭാവനകൾ നൽകാൻ സാധിക്കുമെന്ന് വിശദമാക്കുമോ?

സിക്കിൾ സെൽ അനീമിയ പദ്ധതി

***167 ശ്രീ. പി. മമ്മിക്കുട്ടി**
ശ്രീ. കെ.പി.കുഞ്ഞമ്മദ് കുട്ടി മാസ്റ്റർ
ശ്രീ. മുരളി പെരുന്നെല്ലി

ഡോ. സുജിത് വിജയൻപിള്ള : താഴെ കാണുന്ന ചോദ്യങ്ങൾക്കു ആരോഗ്യ- വനിത- ശിശുവികസന വകുപ്പ് മന്ത്രി സദയം മറുപടി നൽകുമോ:

- (എ) ഭാരതീയ ചികിത്സാ വകുപ്പ് സിക്കിൾ സെൽ അനീമിയ പദ്ധതി ആവിഷ്കരിച്ചിട്ടുണ്ടോ; പ്രസ്തുത രോഗബാധിതരെ തിരിച്ചറിയുന്നതിനും രോഗ തീവ്രത കുറച്ച് വേദന നിയന്ത്രിക്കുന്നതിനും പദ്ധതി സഹായകരമാണോ; എന്തൊക്കെ കാര്യങ്ങളാണ് പദ്ധതി ലക്ഷ്യമിടുന്നത്; വിശദാംശം നൽകാമോ;
- (ബി) സിക്കിൾ സെൽ അനീമിയ രോഗികളെ കണ്ടെത്തുന്നതിന് മെഡിക്കൽ ക്യാമ്പുകൾ ഉൾപ്പെടെ പ്രത്യേക പരിശോധനാ സംവിധാനം ഏർപ്പെടുത്തിയിട്ടുണ്ടോ; ഏതൊക്കെ ആശുപത്രികളിലാണ് ഇതിന് ചികിത്സ ലഭ്യമാക്കിയിട്ടുള്ളതെന്ന് വിശദമാക്കാമോ;
- (സി) സിക്കിൾ സെൽ അനീമിയ, ഹീമോഫീലിയ, തലാസിമിയ തുടങ്ങിയ രോഗം ബാധിച്ചവർക്ക് സൗജന്യ വിദഗ്ദ്ധ ചികിത്സ ലഭ്യമാക്കുന്നതിന് പ്രത്യേക പദ്ധതി ആവിഷ്കരിച്ചിട്ടുണ്ടോ; എന്തൊക്കെ കാര്യങ്ങളാണ് പദ്ധതി ലക്ഷ്യമിടുന്നതെന്നും ആയത് രോഗികൾക്ക് എത്രത്തോളം ഗുണകരമായിട്ടുണ്ടെന്നും വിശദമാക്കാമോ?

രേഷൻ വ്യാപാരികളുടെ പ്രശ്നങ്ങൾ പരിഹരിക്കാൻ നടപടി

***168 ശ്രീ. സെബാസ്റ്റ്യൻ കുളത്തുകൽ**
ശ്രീ. പ്രമോദ് നാരായൺ
ഡോ. എൻ. ജയരാജ്

ശ്രീ. ജോബ് മൈക്കിൾ : താഴെ കാണുന്ന ചോദ്യങ്ങൾക്കു ഭക്ഷ്യ-പൊതുവിതരണ വകുപ്പ് മന്ത്രി സദയം മറുപടി നൽകുമോ:

- (എ) സംസ്ഥാനത്ത് എത്ര രേഷൻ വ്യാപാരികൾ ഉണ്ടെന്നും അവരുടെ വേതനം അഥവാ കമ്മീഷൻ നിശ്ചയിക്കുന്നതിനുള്ള മാനദണ്ഡം എന്താണെന്നും പ്രസ്തുത മാനദണ്ഡം എന്നാണ് പ്രാബല്യത്തിൽ വന്നതെന്നും അറിയിക്കാമോ; കേരള ടാർഗറ്റ് പബ്ലിക് ഡിസ്ട്രിബ്യൂഷൻ സിസ്റ്റം (കെ.റ്റി.പി.ഡി.എസ്.) നിയമത്തിന്റെ വിശദാംശം ലഭ്യമാക്കാമോ;
- (ബി) രേഷൻ വ്യാപാരികൾക്ക് കമ്മീഷൻ ഇനത്തിലുള്ള വരുമാനത്തിന് പുറമേ ലഭിക്കുന്ന ആനുകൂല്യങ്ങൾ എന്തൊക്കെയാണ് അറിയിക്കാമോ; രേഷൻ കടകൾ പ്രവർത്തിക്കുന്ന കെട്ടിടത്തിന്റെ വാടക, വൈദ്യുതി ചാർജ്ജ്, സെയിൽസ്റ്റാന്റെ വേതനം എന്നിവ നൽകുന്നതിന് പ്രത്യേക തുക അനുവദിക്കുന്നുണ്ടോ; വിശദമാക്കാമോ;
- (സി) രേഷൻ വ്യാപാരികൾക്ക് സമാന്തരമായി വരുമാനം ലഭിക്കുന്ന മറ്റ് തൊഴിൽ മാർഗങ്ങൾ ചെയ്യുന്നതിന് അനുവാദമുണ്ടോ; രേഷൻ വ്യാപാരികൾക്ക് സംസ്ഥാനത്ത് നിലവിലുള്ള മിനിമം വേതനമെങ്കിലും ലഭ്യമാക്കുന്നതിന് നടപടി സ്വീകരിക്കുമോ;
- (ഡി) രേഷൻ ലൈസൻസികൾ മരണപ്പെടുകയും അതത് കടകളിലെ സെയിൽസ്റ്റാൻമാർ 10 വർഷം മുതൽ 30 വർഷം വരെ പ്രസ്തുത കടകൾ നടത്തുകയും ചെയ്തുവരുന്ന സാഹചര്യങ്ങളിൽ അവരെ സ്ഥിരപ്പെടുത്തുന്നതിനുള്ള കോടതി ഉത്തരവ് ലഭിച്ചിട്ടുണ്ടോ; ആയത് നടപ്പാക്കുന്നതിനുള്ള നടപടികൾ ഇപ്പോൾ ഏത് ഘട്ടത്തിലാണ്; ഇതിന് എന്തെങ്കിലും തടസ്സം നിലവിലുണ്ടോയെന്ന് അറിയിക്കാമോ;
- (ഇ) ബന്ധുക്കളായവർക്ക് വെവ്വേറെ രേഷൻ കടകൾക്ക് ലൈസൻസ് നിഷേധിക്കുന്ന തരത്തിലുള്ള കെ.റ്റി.പി.ഡി.എസ് നിയമത്തിലെ വ്യവസ്ഥകൾ ഭേദഗതി ചെയ്യുമോ?

കെ-ഫോൺ പദ്ധതിയുടെ ആദ്യഘട്ടം

***169 ശ്രീ. ഐ. ബി. സതീഷ്**
ശ്രീ. ടി. പി .രാമകൃഷ്ണൻ
ശ്രീ. എച്ച്. സലാം

ശ്രീ. ആന്റണി ജോൺ : താഴെ കാണുന്ന ചോദ്യങ്ങൾക്കു മുഖ്യമന്ത്രി സദയം മറുപടി നൽകുമോ:

- (എ) കേരളത്തെ വിജ്ഞാന സമ്പദ്ഘടന കേന്ദ്രമായും നൂതന സമൂഹമായും പരിവർത്തിപ്പിക്കുന്നതിനുള്ള അടിസ്ഥാനസൗകര്യങ്ങൾ ഒരുക്കുന്നതിൽ കെ-ഫോൺ പദ്ധതി എത്രമാത്രം ഉപകരിക്കപ്പെടുമെന്നാണ് പ്രതീക്ഷിക്കുന്നത്; വിശദമാക്കാമോ;
- (ബി) കെ-ഫോൺ പദ്ധതിയുടെ ആദ്യഘട്ടം വിജയകരമായിരുന്നുവെന്ന് കരുതുന്നുണ്ടോ; എങ്കിൽ വ്യക്തമാക്കാമോ?

ലഹരി വ്യാപനംമൂലമുള്ള കുറ്റകൃത്യങ്ങൾ തടയാൻ നടപടി

*170 ശ്രീമതി കെ. കെ. രമ

ശ്രീ. തിരുവഞ്ചൂർ രാധാകൃഷ്ണൻ

ശ്രീ. ടി. സിദ്ദിഖ്

ശ്രീ. പി. സി. വിഷ്ണുനാഥ് : താഴെ കാണുന്ന ചോദ്യങ്ങൾക്കു മുഖ്യമന്ത്രി സദയം മറുപടി നൽകുമോ:

- (എ) സംസ്ഥാനത്ത് ലഹരി വ്യാപനം മൂലം സ്ത്രീകൾക്കും കുട്ടികൾക്കും എതിരെയുള്ള കുറ്റകൃത്യങ്ങൾ വർദ്ധിക്കുന്നതായ പരാതി ശ്രദ്ധയിൽപ്പെട്ടിട്ടുണ്ടോ; വിശദമാക്കുമോ;
- (ബി) ലഹരി ഉപയോഗം നടക്കുന്നതും കുറ്റകൃത്യങ്ങൾ നടക്കാൻ സാധ്യതയുള്ളതുമായ വിജനമായ സ്ഥലങ്ങൾ ഹോട്ട് സ്പോട്ടുകളാക്കി പ്രസ്തുത പ്രദേശങ്ങളിൽ പോലീസ് നിരീക്ഷണം ശക്തമാക്കാൻ നടപടികൾ സ്വീകരിക്കുമോ;
- (സി) ലഹരിക്കടിമയായവർ നടത്തുന്ന കുറ്റകൃത്യങ്ങൾ വർദ്ധിച്ച് വരുന്നത് പൊതുജനങ്ങളിൽ കടുത്ത ആശങ്ക ഉളവാക്കുന്നുണ്ട് എന്നത് ശ്രദ്ധയിൽപ്പെട്ടിട്ടുണ്ടോ; എങ്കിൽ അത് തടയാൻ പ്രത്യേക നടപടികൾ സ്വീകരിക്കുമോ; വിശദമാക്കുമോ?

ആലുവയിൽ പെൺകുട്ടിയെ കൊലപ്പെടുത്തിയ സംഭവം

*171 ശ്രീ. അൻവർ സാദത്ത്

ശ്രീ. കെ. ബാബു (തൃപ്പൂണിത്തുറ)

ശ്രീ. റോജി എം. ജോൺ

ശ്രീ. സനീഷ്കുമാർ ജോസഫ് : താഴെ കാണുന്ന ചോദ്യങ്ങൾക്കു മുഖ്യമന്ത്രി സദയം മറുപടി നൽകുമോ:

- (എ) സംസ്ഥാനത്ത് കുഞ്ഞുങ്ങളെ തട്ടിക്കൊണ്ട് പോയി ക്രൂരമായി കൊലപ്പെടുത്തുന്ന സംഭവങ്ങൾ വർദ്ധിച്ചുവരുന്നത് ഗൗരവമായി കാണുന്നുണ്ടോ;
- (ബി) ആലുവയിൽ കൊച്ചു പെൺകുട്ടിയെ ക്രൂരമായി ബലാത്സംഗം ചെയ്ത് കൊലപ്പെടുത്തിയ സംഭവത്തിൽ സ്വീകരിച്ച നടപടി വിശദമാക്കുമോ;
- (സി) കുട്ടിയെ കാണാനില്ല എന്ന പരാതി ലഭിച്ച ശേഷം കുട്ടിയെ കണ്ടെത്താൻ പോലീസ് നടത്തിയ അന്വേഷണത്തിൽ വീഴ്ച സംഭവിച്ചിട്ടുണ്ടോ എന്ന് പരിശോധിച്ചിട്ടുണ്ടോ; വിശദമാക്കുമോ;
- (ഡി) സമാനമായ സംഭവങ്ങൾ ആവർത്തിക്കാതിരിക്കുന്നതിന് സ്വീകരിക്കാൻ ഉദ്ദേശിക്കുന്ന നടപടികൾ സംബന്ധിച്ച് വിശദമാക്കുമോ?

സൈബർ കുറ്റകൃത്യങ്ങളും ഫോറൻസിക് ലാബുകളുടെ സേവനവും

*172 ശ്രീ കടകംപള്ളി സുരേന്ദ്രൻ

ശ്രീ. കെ.പി.കുഞ്ഞമ്മദ് കുട്ടി മാസ്റ്റർ

ശ്രീ. കെ. എം. സച്ചിൻദേവ്

ശ്രീമതി യു പ്രതിഭ : താഴെ കാണുന്ന ചോദ്യങ്ങൾക്കു മുഖ്യമന്ത്രി സദയം മറുപടി നൽകുമോ:

- (എ) സൈബർ കുറ്റകൃത്യങ്ങളിലെ ഇരകളുടെ പരാതികൾക്ക് പരിഹാരം കണ്ടെത്തുന്നതിനും സൈബർ തട്ടിപ്പുകാരെ കണ്ടെത്തുന്നതിനും ഡാറ്റ വീണ്ടെടുക്കുന്നതിനും ശാസ്ത്രീയമായ

തെളിവുകൾ ശേഖരിച്ച് പ്രോസിക്യൂഷൻ മുന്നിൽ സമർപ്പിച്ച് നീതി ഉറപ്പാക്കുന്നതിനും സർക്കാർ ഫോറൻസിക് ലാബുകൾ വഹിക്കുന്ന പങ്ക് വിലയിരുത്തിയിട്ടുണ്ടോ; എങ്കിൽ വിശദമാക്കുമോ;

(ബി) സർക്കാർ ഫോറൻസിക് ലാബുകളിൽ വേണ്ടത്ര സൗകര്യമില്ലാത്തതും സ്വകാര്യ ഫോറൻസിക് ലാബുകൾ വിരളമാണെന്നതും ശ്രദ്ധയിൽപ്പെട്ടിട്ടുണ്ടോ; വ്യക്തമാക്കാമോ;

(സി) ഫോറൻസിക് സയൻസ് ലാബുകളുടെ സേവനം എല്ലാവരിലും എത്തിക്കുന്നതിനും ലാബുകളുടെ എണ്ണം വർദ്ധിപ്പിക്കുന്നതിനും നടപടികൾ സ്വീകരിക്കുമോ?

പ്ലാസ്റ്റിക് മാലിന്യം തരം തിരിച്ച് സംസ്കരിക്കുന്നതിനുള്ള കരാർ

*173 **ശ്രീ. എൻ. എ. നെല്ലിക്കുന്ന്**
പ്രൊഫ. ആബിദ് ഹുസൈൻ തങ്ങൾ
ശ്രീ. ടി. വി. ഇബ്രാഹിം

ശ്രീ. യു. എ. ലത്തീഫ്: താഴെ കാണുന്ന ചോദ്യങ്ങൾക്കു തദ്ദേശ സ്വയംഭരണം, എക്സൈസ് വകുപ്പ് മന്ത്രി സദയം മറുപടി നൽകുമോ:

(എ) ബ്രഹ്മപുരം മാലിന്യ പ്ലാന്റിൽ പ്ലാസ്റ്റിക് മാലിന്യം തരം തിരിച്ച് സംസ്കരിക്കുന്നതിനുള്ള കരാർ ഏത് കമ്പനിക്കാണ് നൽകിയതെന്ന് അറിയിക്കുമോ;

(ബി) കരാർ നടപ്പാക്കുന്നതിൽ വീഴ്ചവരുത്തിയ കമ്പനിക്കെതിരെ എന്തെല്ലാം നടപടികൾ സ്വീകരിച്ചു; വിശദമാക്കുമോ?

കെ-ഫോൺ പദ്ധതി

*174 **ശ്രീ. സേവ്യർ ചിറ്റിലപ്പിള്ളി**
ശ്രീ. സി. എച്ച്. കുഞ്ഞമ്പു
ശ്രീ. കെ. ബാബു (നെന്മാറ)

ശ്രീ എം നൗഷാദ്: താഴെ കാണുന്ന ചോദ്യങ്ങൾക്കു മുഖ്യമന്ത്രി സദയം മറുപടി നൽകുമോ:

(എ) സംസ്ഥാനത്ത് നടപ്പാക്കുന്ന കെ-ഫോൺ പദ്ധതിയുടെ ഒന്നാം ഘട്ട പ്രവർത്തനം വിലയിരുത്തിയിട്ടുണ്ടോ; എങ്കിൽ വിശദമാക്കുമോ;

(ബി) ഏതെല്ലാം മേഖലയിലെ വിഭവസമാഹരണത്തോടെയാണ് കെ-ഫോൺ പദ്ധതി നടപ്പാക്കുന്നതെന്ന് അറിയിക്കാമോ;

(സി) പ്രസ്തുത പദ്ധതി നടപ്പാക്കുക വഴി ഗ്ലോബൽ ഇൻഫർമേഷൻ ഹൈവേയുമായി സംസ്ഥാനത്തെ ബന്ധിപ്പിക്കുന്നതിനും അതിലൂടെ നവകേരള നിർമ്മിതിക്ക് അടിത്തറയൊരുക്കുന്നതിന് സഹായകരമാകുമെന്നും പ്രതീക്ഷിക്കുന്നുണ്ടോ; വ്യക്തമാക്കുമോ;

(ഡി) പദ്ധതിയുടെ രണ്ടാം ഘട്ട പ്രവർത്തനങ്ങളുടെ പുരോഗതി വിശദമാക്കുമോ?

നെല്ലുസംഭരണത്തിലെ പ്രതിസന്ധി

*175 **ശ്രീ. കെ. ബാബു (തൃപ്പൂണിത്തുറ)**

ശ്രീ. ടി. സിദ്ദിഖ്

ശ്രീ. ടി. ജെ. വിനോദ്

ശ്രീമതി ഉമ തോമസ് : താഴെ കാണുന്ന ചോദ്യങ്ങൾക്കു ഭക്ഷ്യ-പൊതുവിതരണ വകുപ്പ് മന്ത്രി സദയം മറുപടി നൽകുമോ:

- (എ) നെൽക്കർഷകർക്കായി ബാങ്ക് കൺസോർഷ്യത്തിൽ നിന്നും സപ്ലൈകോ കഴിഞ്ഞ സാമ്പത്തിക വർഷം കടമെടുത്തിരുന്നോ;
- (ബി) കടമെടുത്ത 2500 കോടി രൂപയിൽ നിന്നും കർഷകർക്ക് കൊടുക്കാനുള്ള കുടിശ്ശിക കൊടുക്കാൻ സാധിക്കാത്തതിന്റെ കാരണം വിശദമാക്കാമോ;
- (സി) കഴിഞ്ഞ സാമ്പത്തിക വർഷം നെല്ലുസംഭരണത്തിനായി ബാങ്ക് കൺസോർഷ്യത്തിൽ നിന്നും കടമെടുത്ത തുക വകമാറ്റിയെന്ന ആരോപണം ശ്രദ്ധയിൽപ്പെട്ടിട്ടുണ്ടോ;
- (ഡി) ബാങ്ക് കൺസോർഷ്യത്തിൽ നിന്നും കഴിഞ്ഞ സാമ്പത്തികവർഷം കടമെടുത്ത തുക വകമാറ്റിയത് നെല്ലുസംഭരണത്തിലെ പ്രതിസന്ധിക്ക് കാരണമായിരുന്നെന്ന് വസ്തുതയാണോ; വിശദമാക്കാമോ?

മെഡിക്കൽ വിദ്യാഭ്യാസരംഗത്തെ പുരോഗതി

*176

ശ്രീ. എച്ച്. സലാം

ശ്രീമതി കെ. കെ. ശൈലജ ടീച്ചർ

ശ്രീ. പി. വി. അൻവർ

ശ്രീ. കെ. ജെ. മാക്സി : താഴെ കാണുന്ന ചോദ്യങ്ങൾക്കു ആരോഗ്യ- വനിത-ശിശുവികസന വകുപ്പ് മന്ത്രി സദയം മറുപടി നൽകുമോ:

- (എ) സംസ്ഥാനത്ത് മെഡിക്കൽ വിദ്യാഭ്യാസ രംഗത്ത് മുൻസർക്കാരിന്റെ കാലത്തുണ്ടായ പുരോഗതി വിശദമാക്കാമോ;
- (ബി) നിലവിലെ സർക്കാർ രണ്ട് വർഷക്കാലം കൊണ്ട് മെഡിക്കൽ വിദ്യാഭ്യാസ രംഗത്ത് കൈവരിച്ച നേട്ടങ്ങൾ വിശദമാക്കാമോ;
- (സി) മെഡിക്കൽ കോളേജുകളുടെ സേവന നിലവാരം മെച്ചപ്പെടുത്താൻ ലക്ഷ്യമിട്ട ക്യാളിറ്റി ഇംപ്രൂവ്മെന്റ് ഇനിഷ്യേറ്റീവ് പദ്ധതിയുടെ പുരോഗതി അറിയിക്കാമോ;
- (ഡി) മെഡിക്കൽ കോളേജുകളിൽ ഗവേഷണ പ്രവർത്തനങ്ങൾക്ക് പ്രാധാന്യം നൽകുന്നുണ്ടോ; എങ്കിൽ ഈ രംഗത്തെ പുരോഗതി വിശദമാക്കാമോ;
- (ഇ) സംസ്ഥാനത്തെ മെഡിക്കൽ കോളേജുകളിൽ കഴിഞ്ഞ രണ്ട് വർഷത്തിനുള്ളിൽ പൂർത്തിയാക്കിയ വികസന പ്രവർത്തനങ്ങൾ എന്തൊക്കെയാണെന്ന് വിശദമാക്കാമോ;
- (എഫ്) ദേശീയ റാങ്കിംഗിൽ സംസ്ഥാനത്തെ ഏതെങ്കിലും മെഡിക്കൽ കോളേജ് ഉൾപ്പെട്ടിട്ടുണ്ടോയെന്ന് അറിയിക്കുമോ?

വനിതകൾക്കായി ഡിജിറ്റൽ പാഠശാല പദ്ധതി

*177

ശ്രീ. പി.വി. ശ്രീനിജിൻ

ശ്രീമതി ശാന്തകുമാരി കെ.

ശ്രീമതി ഒ എസ് അംബിക

ശ്രീ. തോട്ടത്തിൽ രവീന്ദ്രൻ : താഴെ കാണുന്ന ചോദ്യങ്ങൾക്കു ആരോഗ്യ- വനിത- ശിശുവികസന വകുപ്പ് മന്ത്രി സദയം മറുപടി നൽകുമോ:

- (എ) വനിതകളെ ഡിജിറ്റൽ പ്ലാറ്റ്ഫോമുകൾ ഉപയോഗിക്കുന്നതിന് പ്രാപ്തമാക്കുക എന്ന ലക്ഷ്യത്തോടെ ഡിജിറ്റൽ പാഠശാല പദ്ധതിക്ക് രൂപം നൽകിയിട്ടുണ്ടോയെന്നും എന്തൊക്കെ കാര്യങ്ങളാണ് ഈ പദ്ധതിയിലൂടെ ലക്ഷ്യമിടുന്നതെന്നും വിശദമാക്കാമോ;
- (ബി) വനിതകളെ സമൂഹത്തിന്റെ മുഖ്യധാരയിലേക്ക് കൊണ്ടുവരുന്നതിന് പ്രസ്തുത പദ്ധതി എത്രത്തോളം പ്രയോജനകരമാണെന്നും ഇതിനായി പ്രത്യേക പരിശീലനം ലഭ്യമാക്കുന്നുണ്ടോയെന്നും വ്യക്തമാക്കാമോ; വിശദാംശം ലഭ്യമാക്കാമോ?

ഭക്ഷ്യ സുരക്ഷാ ലൈസൻസ്

***178 ശ്രീ കെ യു ജനീഷ് കുമാർ**
ഡോ. കെ. ടി. ജലീൽ
ശ്രീ. ലിന്റോ ജോസഫ്

ശ്രീ. പി.പി. സുമോദ് : താഴെ കാണുന്ന ചോദ്യങ്ങൾക്കു ആരോഗ്യ- വനിത- ശിശുവികസന വകുപ്പ് മന്ത്രി സദയം മറുപടി നൽകുമോ:

- (എ) സംസ്ഥാനത്തെ ഭക്ഷ്യ സംരംഭകരെ മുഴുവൻ ഭക്ഷ്യ സുരക്ഷാ ലൈസൻസ് പരിധിയിൽ കൊണ്ടുവരുന്നതിന്റെ ഭാഗമായി സംസ്ഥാന വ്യാപകമായി ലൈസൻസ് ഡ്രൈവ് നടത്തുന്നതിന് തീരുമാനിച്ചിട്ടുണ്ടോ; ഈ പദ്ധതി പ്രകാരം എന്തൊക്കെ കാര്യങ്ങളാണ് ലക്ഷ്യമിടുന്നത്; വിശദാംശം ലഭ്യമാക്കാമോ;
- (ബി) ഭക്ഷ്യ സുരക്ഷാ ലൈസൻസ് ഇല്ലാതെ പ്രവർത്തിക്കുന്നതോ ഭക്ഷ്യ സുരക്ഷാ രജിസ്ട്രേഷൻ ലഭ്യമായതിനാൽ മാത്രം പ്രവർത്തിക്കുന്നതോ ആയ സ്ഥാപനങ്ങൾക്കെതിരെ നടപടികൾ സ്വീകരിച്ചിട്ടുണ്ടോ; രജിസ്ട്രേഷൻ മാത്രം ലഭ്യമായാൽ പ്രവർത്തിക്കാവുന്ന സംരംഭങ്ങളുണ്ടോയെന്ന് വ്യക്തമാക്കാമോ; ലൈസൻസ് ലഭിക്കാനുള്ള നടപടിക്രമങ്ങൾ ലഘൂകരിച്ചിട്ടുണ്ടോ; ആയതിന്റെ വിശദാംശം വ്യക്തമാക്കാമോ?

സംസ്ഥാന അബ്കാരി നയം 2023

***179 ശ്രീ. ഇ. ടി. ടൈസൺ മാസ്റ്റർ**
ശ്രീ. ഇ കെ വിജയൻ
ശ്രീ ജി എസ് ജയലാൽ

ശ്രീ. വാഴൂർ സോമൻ : താഴെ കാണുന്ന ചോദ്യങ്ങൾക്കു തദ്ദേശ സ്വയംഭരണം, എക്സൈസ് വകുപ്പ് മന്ത്രി സദയം മറുപടി നൽകുമോ:

- (എ) സംസ്ഥാന അബ്കാരി നയം 2023-ന് അംഗീകാരം നൽകിയിട്ടുണ്ടോ; അബ്കാരി നയത്തിന്റെ ഭാഗമായി കള്ളിനെ പ്രകൃതിജന്യവും പരമ്പരാഗതവുമായ തനത് ലഹരി പാനീയമായി അവതരിപ്പിക്കുവാൻ നടപടി സ്വീകരിച്ചിട്ടുണ്ടോ; വിശദമാക്കാമോ;
- (ബി) കേരളത്തിന്റെ തനത് ഭക്ഷണവും ശുദ്ധമായ കള്ളും കള്ളുഷാപ്പുകളിൽ ലഭ്യമാക്കുന്നതിന് തീരുമാനിച്ചിട്ടുണ്ടോ; വിശദമാക്കാമോ;
- (സി) അബ്കാരി നയത്തിന്റെ ഭാഗമായി സംസ്ഥാനത്ത് ലഭ്യമാകുന്ന പഴവർഗങ്ങളിൽ

നിന്നും വീര്യം കുറഞ്ഞ മദ്യം, വൈൻ എന്നിവ ഉല്പാദിപ്പിച്ച് വിതരണം ചെയ്യുന്നതിനാവശ്യമായ നിയമനിർമ്മാണം പരിഗണനയിലുണ്ടോ; വിശദമാക്കാമോ;

(ഡി) സംസ്ഥാനത്ത് സ്വിരിറ്റ് ഉല്പാദിപ്പിക്കാനുള്ള പുതിയ മദ്യനയത്തിലെ തീരുമാനം കാർഷിക-ആരോഗ്യ- വ്യവസായ മേഖലകളിൽ വൻ നിക്ഷേപത്തിനും കുതിപ്പിനും അവസരം ഒരുക്കുമോ; വിശദമാക്കാമോ;

(ഇ) സംസ്ഥാനത്ത് എക്സ്ട്രാ ന്യൂട്രൽ ആൽക്കഹോൾ ഉല്പാദിപ്പിക്കുന്നതോടെ ഗുണനിലവാരം ഉറപ്പാക്കിയുള്ള മദ്യകയറ്റുമതി സാധ്യമാകുമോയെന്നും നേരിട്ടുപരോക്ഷവുമായി ഒരു ലക്ഷത്തോളം പേർക്ക് തൊഴിൽ ലഭിക്കുവാൻ ഇത് സഹായകമാകുമോയെന്നും വിശദമാക്കുമോ?

പോക്ലോ കേസുകൾ തടയാൻ നടപടി

*180 ശ്രീ. ഷാഫി പറമ്പിൽ

ശ്രീ. സി. ആർ. മഹേഷ്

ശ്രീ. സണ്ണി ജോസഫ്

ശ്രീ. സജീവ് ജോസഫ്: താഴെ കാണുന്ന ചോദ്യങ്ങൾക്കു മുഖ്യമന്ത്രി സദയം മറുപടി നൽകുമോ:

(എ) സംസ്ഥാനത്ത് പോക്ലോ കേസുകൾ ക്രമാതീതമായി വർദ്ധിക്കുന്നത് ഗൗരവമായി കാണുന്നുണ്ടോ;

(ബി) ആലുവ, തിരുവനന്തപുരം-പൂവാർ, മലപ്പുറം-ചേളാരി എന്നീ സ്ഥലങ്ങളിൽ പിഞ്ചു കുഞ്ഞുങ്ങളെ ക്രൂരമായ പീഡനങ്ങൾക്ക് ഇരയാക്കിയ സംഭവങ്ങൾ ശ്രദ്ധയിൽപ്പെട്ടിട്ടുണ്ടോ; എങ്കിൽ പ്രസ്തുത സംഭവങ്ങളിൽ സ്വീകരിച്ച നടപടികൾ വിശദമാക്കാമോ;

(സി) സമാനമായ സംഭവങ്ങൾ തടയുന്നതിന് സ്വീകരിക്കാൻ ഉദ്ദേശിക്കുന്ന നടപടികൾ വിശദമാക്കാമോ?

കേരള നിയമസഭാ
സെക്രട്ടേറിയറ്റ്
തിരുവനന്തപുരം,

അംഗീകരിച്ച തീയതി: 2023 ആഗസ്റ്റ് 16, ബുധൻ
ശ്രീ. എ. എം. ബഷീർ,
സെക്രട്ടറി

(പ്രത്യേക ശ്രദ്ധയ്ക്ക്:

നിയമസഭാ ചോദ്യങ്ങളുടെ മറുപടി അവ സഭയിൽ ഉന്നയിക്കുന്നതിന്റെ തലേദിവസം വൈകുന്നേരം 5 മണിക്ക് മുമ്പായി ലഭ്യമാക്കേണ്ടതാണ് [ചട്ടം 47(1)].